

Devistava

——
ದೇವೀಸ್ತವಂ

——
Document Information



Text title : devIstava harivaMshAnubandhanam

File name : devIstavaharivaMsha.itx

Category : devii, pArvatI, stotra, devI

Location : doc_devii

Transliterated by : PSA Easwaran

Proofread by : PSA Easwaran

Latest update : Octobet 2, 2014

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

August 30, 2023

sanskritdocuments.org



ದೇವೀಸ್ತವಂ



ಹರಿವಂಶೇ ಅನುಬಂಧಂ- ಅಧ್ಯಾಯ-8

ವೈಶಂಪಾಯನ ಉವಾಚ

ಆರ್ಯಾ ಕಾತ್ಯಾಯನೀ ದೇವೀ ಕೌಶಿಕೀ ಬ್ರಹ್ಮಚಾರಿಣೀ .

ಜನನೀ ಸಿದ್ಧನೇನಸ್ಯ ದುರ್ಗಾ ವೀರಾ ಮಹಾತಪಾಃ .. 1..

ಜಯಾ ಚ ವಿಜಯಾ ಚೈವ ಪುಷ್ಟಿಶ್ಚ ತ್ವಂ ಕ್ಷಮಾ ದಯಾ .

ಜ್ಯೇಷ್ಠಾ ಯಮಸ್ಯ ಭಗಿನೀ ನೀಲಕೌಶೇಯವಾಸಿನೀ .. 2..

ಬಹುರೂಪಾ ವಿರೂಪಾ ಚ ಅನೇಕವಿಧರೂಪಿಣೀ .

ವಿರೂಪಾಕ್ಷೀ ವಿಶಾಲಾಕ್ಷೀ ಭಕ್ತಾನಾಂ ಪರಿರಕ್ಷಣೀ .. 3..

ಪರ್ವತಾಗ್ರೇಷು ಘೋರೇಷು ನದೀಷು ಚ ಗುಹಾಸು ಚ .

ವಾಸಸ್ತವ ಮಹಾದೇವಿ ವನೇಷೂಪವನೇಷು ಚ .. 4..

ಶಬರೈರ್ಬರ್ಬರೈಶ್ಚೈವ ಪುಲಿಂದೈಶ್ಚ ಸುಪೂಜಿತಾ .

ಮಯೂರಪಕ್ಷದ್ವಜಿನೀ ಲೋಕಾನ್ ಕ್ರಾಮಸಿ ಸರ್ವಶಃ .. 5..

ಕುಕ್ಕುಟೈಶ್ಚಾಗಲೈರ್ಮೇಷೈಃ ಸಿಂಹೈರ್ವ್ಯಾಘ್ರೈಃ ಸಮಾಕುಲಾ .

ಘಂಟಾನಿನಾದಬಹುಲಾ ವಿಶ್ರುತಾ ವಿಂಧ್ಯವಾಸಿನೀ .. 6..

ತ್ರಿಶೂಲಪಟ್ಟಿಸಧರಾ ಸೂರ್ಯಚಂದ್ರಪತಾಕಿನೀ .

ನವಮೀ ಕೃಷ್ಣಪಕ್ಷಸ್ಯ ಶುಕ್ಲಸ್ಯೈಕಾದಶೀ ಪ್ರಿಯಾ .. 7 ..

ಭಗಿನೀ ವಾಸುದೇವಸ್ಯ ರಜನೀ ಕಲಹಪ್ರಿಯಾ .

ಆವಾಸಃ ಸರ್ವಭೂತಾನಾಂ ನಿಷ್ಠಾ ಚ ಪರಮಾ ಗತಿಃ .. 8 ..

ನಂದಗೋಪಸುತಾ ಚೈವ ದೇವಾನಾಂ ವಿಜಯಾವಹಾ .

ಚೀರವಾಸಾಃ ಸುವಾಸಾಶ್ಚ ರೌದ್ರೀ ಸಂಧ್ಯಾ ತ್ವಮೇವ ಚ .. 9..

ಪ್ರಕೀರ್ಣಕೇಶೀ ಮೃತ್ಯುಶ್ಚ ತಥಾ ಮಾಂಸೌದನಪ್ರಿಯಾ .

ಲಕ್ಷ್ಮೀರಲಕ್ಷ್ಮೀರೂಪೇಣ ದಾನವಾನಾಂ ವಧಾಯ ಚ .. 10..

ಸಾವಿತ್ರೀ ಚಾಪಿ ದೇವಾನಾಂ ಮಾತಾ ಭೂತಗಣಸ್ಯ ಚ .

ಅಂತರ್ವೇದೀ ಚ ಯಜ್ಞಾನಾಮೃತ್ವಿಜಾಂ ಚೈವ ದಕ್ಷಿಣಾ .. 11..

ಸಿದ್ಧಿಃ ಸಾಂಯಾತ್ರಿಕಾಣಾಂ ಚ ವೇಲಾ ಸಾಗರಯಾಯಿನಾಂ .

ಯಕ್ಷಾಣಾಂ ಪ್ರಥಮಾ ಯಕ್ಷೀ ನಾಗಾನಾಂ ಸುರಸೇತಿ ಚ .. 12..

ಕನ್ಯಾನಾಂ ಬ್ರಹ್ಮಚರ್ಯಾ ಚ ಸೌಭಾಗ್ಯಂ ಪ್ರಮದಾಸು ಚ .
 ಬ್ರಹ್ಮವಾದಿನ್ಯಥೋ ದೀಕ್ಷಾ ಶೋಭಾ ಚ ಪರಮಾ ತಥಾ .
 ಜ್ಯೋತಿಷಾಂ ತ್ವಂ ಪ್ರಭಾ ದೇವಿ ನಕ್ಷತ್ರಾಣಾಂ ಚ ರೋಹಿಣೀ .. 13..
 ರಾಜದ್ವಾರೇಷು ತೀರ್ಥೇಷು ನದೀನಾಂ ಸಂಗಮೇಷು ಚ .
 ಪೂರ್ಣೇ ಚ ಪೂರ್ಣಿಮಾಚಂದ್ರೇ ಕೃತ್ತಿವಾಸಾ ಇತಿ ಸ್ಮೃತಾ .. 14..
 ಸರಸ್ವತೀ ಚ ವಾಲ್ಮೀಕೇಃ ಸ್ಮೃತಿದ್ವೈಪಾಯನೇ ತಥಾ .
 ಸುರದೇವೀ ಚ ಭೂತೇಷು ಸ್ತೂಯಸೇ ತ್ವಂ ಸ್ವಕರ್ಮಭಿಃ .. 15..
 ಇಂದ್ರಸ್ಯ ಚಾರುದೃಷ್ಟಿಸ್ತ್ವಂ ಸಹಸ್ರನಯನೇತಿ ಚ .
 ಋಷೀಣಾಂ ಧರ್ಮಬುದ್ಧಿಸ್ತು ದೇವಾನಾಮದಿತಿಸ್ತಥಾ .. 16..
 ಕರ್ಷಕಾನಾಂ ಚ ಸೀತೇತಿ ಭೂತಾನಾಂ ಧರಣೀತಿ ಚ .
 ತಾಪಸಾನಾಂ ಚ ದೇವೀ ತ್ವಮರಣೀ ಚಾಗ್ನಿಹೋತ್ರಿಣಾಂ .. 17..
 ಕ್ಷುಧಾ ಚ ಸರ್ವಭೂತಾನಾಂ ತೃಪ್ತಿಸ್ತ್ವಂ ಚ ದಿವೌಕಸಾಂ .
 ಸ್ವಾಹಾ ತುಷ್ಟಿದೃಢತೀಮೇಧಾ ವಸೂನಾಂ ತ್ವಂ ವಸೂಮತೀ .. 18..
 ಆಶಾ ತ್ವಂ ಮಾನುಷಾಣಾಂ ತು ತುಷ್ಟಿಶ್ಚ ಕೃತಕರ್ಮಣಾಂ .
 ದಿಶಶ್ಚ ವಿದಿಶಶ್ಚೈವ ತಥಾ ಹ್ಯಗ್ನಿಶಿಖಾ ಪ್ರಭಾ .. 19..
 ಶಕುನೀ ಪೂತನಾ ಚ ತ್ವಂ ರೇವತೀ ಚ ಸುದಾರುಣಾ .
 ನಿದ್ರಾ ಚ ಸರ್ವಭೂತಾನಾಂ ಮೋಹನೀ ಕ್ಷತ್ರಿಯಾ ತಥಾ .. 20..
 ವಿದ್ಯಾನಾಂ ಬ್ರಹ್ಮವಿದ್ಯಾ ತ್ವಮೋಂಕಾರೋಽನ್ಯ ವಷಟ್ ತಥಾ .
 ನಾರೀಣಾಂ ಪಾರ್ವತೀ ಚ ತ್ವಂ ಪೌರಾಣೀಮೃಷಯೋ ವಿದುಃ .. 21..
 ಅರುಂಧತ್ಯೇಕಭರ್ತ್ಯುಣಾಂ ಪ್ರಜಾಪತಿವಚೋ ಯಥಾ .
 ಭೇದೋ ವಿವಾದಶೀಲಾನಂ ತ್ವಮಿಂದ್ರಾಣೀತಿ ವಿಶ್ರುತಾ .
 ಪರ್ಯಾಯನಾಮಭಿದಿವ್ಯೈರಿಂದ್ರಾಣೀ ಚೇತಿ ವಿಶ್ರುತಾ .. 22..
 ತ್ವಯಾ ವ್ಯಾಪ್ತಮಿದಂ ಸರ್ವಂ ಜಗತ್ ಸ್ಥಾವರಜಂಗಮಂ .
 ಸಂಗ್ರಾಮೇಷು ಚ ಸರ್ವೇಷು ಅಗ್ನಿಪ್ರಜ್ವಲಿತೇಷು ಚ .. 23..
 ನದೀತೀರೇಷು ಘೋರೇಷು ಕಾಂತಾರೇಷು ಭಯೇಷು ಚ .
 ಪ್ರವಾಸೇ ರಾಜಬಂಧೇ ಚ ಶತ್ರುಣಾಂ ಚ ಪ್ರಮದರ್ಸನೇ .. 24..
 ಪ್ರಾಣಾತ್ಯಯೇಷು ಸರ್ವೇಷು ತ್ವಂ ಹಿ ರಕ್ಷಾ ನ ಸಂಶಯಃ .
 ತ್ವಯಿ ಮೇ ಹೃದಯಂ ದೇವಿ ತ್ವಯಿ ಬುದ್ಧಿರ್ಮನಸ್ತ್ವಯಿ .. 25..
 ರಕ್ಷ ಮಾಂ ಸರ್ವಪಾಪೇಭ್ಯಃ ಪ್ರಸಾದಂ ಚ ಕರಿಷ್ಯಸಿ .
 ಇಮಂ ದೇವ್ಯಾಃ ಸ್ತವಂ ದಿವ್ಯಮಿತಿಹಾಸಸಮನ್ವಿತಂ .. 26..
 ಯಃ ಪಠೇತ್ ಪ್ರಾತರುತ್ಥಾಯ ಶುಚಿಃ ಪ್ರಯತಮಾನಸಃ .

ತ್ರಿಭಿಶ್ಚ ಕಾಂಕ್ಷಿತಂ ಮಾಸೈಃ ಫಲಂ ವೈ ಸಂಪ್ರಯಚ್ಛತಿ .. 27 ..
ಷಡ್ಭಿರ್ಮಾಸೈರ್ವರಿಷ್ಠಂ ತು ವರಮೇಕಂ ಪ್ರಯಚ್ಛತಿ .
ಷಣ್ಮಾಸಾನ್ ಪಠತೇ ಯಸ್ತು ಕಾಂಕ್ಷಿತಂ ಚ ಲಭೇತ ಸಃ .
ಅರ್ಚಿತಾ ನವಭಿರ್ಮಾಸೈರ್ದಿವ್ಯಂ ಚಕ್ಷುಃ ಪ್ರಯಚ್ಛತಿ .. 28 ..
ಸಂವತ್ಸರೇಣ ಸಿದ್ಧಿಂ ತು ಯಥಾಕಾಮಂ ಪ್ರಯಚ್ಛತಿ .
ಸತ್ಯಂ ಚ ಬ್ರಹ್ಮಚರ್ಯಂ ಚ ದ್ವೈಪಾಯನವಚೋ ಯಥಾ .. 29 ..
ಇತಿ ಹರಿವಂಶಾನುಬಂಧಂ ಅಂತರ್ಗತಂ ದೇವೀಸ್ತವಂ ಸಂಪೂರ್ಣಂ ..

From Haivamsha Appendix 8

Encoded and proofread by PSA Easwaran psaeaswaran at gmail

—
Devistava

pdf was typeset on August 30, 2023

—
Please send corrections to sanskrit@cheerful.com

